



नेपाल सरकार

visit Nepal Lifetime 2020 Experiences

भूमि व्यवस्था, सहकारी तथा गरिबी निवारण मन्त्रालय

(सहकारी व्यवसाय प्रवर्द्धन तथा संघ संस्था समन्वय शाखा)

फोन नं. ४२११६६६

४२११६३२

४२११८५२

४२११८४३

४२००२३९

४२११६६४

फ्याक्स:-४२३२२६२

४२११६४५

सिंहदरवार, काठमाडौं



पत्र संख्या:- २०७६/०७७

च.नं. ७७८

मिति:- २०७६।०८।०९


विषय:- कार्यविधि पठाइएको बारे।

NEFSCUN
Regd. No. 628
Date: 2068/10/09
Registered by: [Signature]

✓ श्री नेपाल बचत तथा ऋण सहकारी केन्द्रिय संघ लि.(नेफस्कून)
नयाँबानेश्वर, काठमाडौं ।

प्रस्तुत विषयमा नेपाल सरकार (माननीय मन्त्रीस्तर) को मिति २०७६/८/५ को निर्णयानुसार स्वीकृत भएको बचत तथा ऋण सहकारी संस्थासम्बन्धी स्थिरीकरण कोष स्थापना तथा सञ्चालन कार्यविधि, २०७६ थान -१ यसैसाथ संलग्न राखी कार्यान्वयनको लागि तहाँ पठाइएको व्यहोरा आदेशानुसार अनुरोध छ ।

[Signature]
.....
(दिपक खड्का)
उप-सचिव



बचत तथा ऋण सहकारी संस्थासम्बन्धी स्थिरीकरण कोष स्थापना तथा सञ्चालन कार्यविधि, २०७६

सहकारी नियमावली, २०७५ को नियम ७४ को उपनियम (१०) को प्रयोजनका लागि भूमि व्यवस्था, सहकारी तथा गरिबी निवारण मन्त्रालयले यो कार्यविधि स्वीकृत गरेको छ ।

परिच्छेद - १

प्रारम्भिक

१. संक्षिप्त नाम र प्रारम्भ: (१) यस कार्यविधिको नाम “बचत तथा ऋण सहकारी संस्थासम्बन्धी स्थिरीकरण कोष स्थापना तथा सञ्चालन कार्यविधि, २०७६” रहेको छ ।

(२) यो कार्यविधि तुरुन्त प्रारम्भ हुनेछ ।

२. परिभाषा: विषय वा प्रसङ्गले अर्को अर्थ नलागेमा यस कार्यविधिमा,-

(क) “अध्यक्ष” भन्नाले कोष सञ्चालन समितिको अध्यक्ष सम्झनुपर्दछ र सो शब्दले अध्यक्षको अनुपस्थितिमा अध्यक्षको कार्य गर्ने कोष सञ्चालन समितिको सदस्यसमेतलाई जनाउनेछ ।

(ख) “ऐन” भन्नाले सहकारी ऐन, २०७४ सम्झनु पर्छ ।


(ग) “केन्द्रीय विषयगत सङ्घ” भन्नाले नेपाल बचत तथा ऋण केन्द्रीय सहकारी सङ्घ सम्झनु पर्छ ।

(घ) “कोष” भन्नाले ऐनको दफा १०३ को उपदफा (१) बमोजिम खडा गरिएको स्थिरीकरण कोष सम्झनु पर्छ ।

(ङ) “कोष प्रमुख” भन्नाले कोषको दैनिक कार्यसञ्चालन गर्न कोष सञ्चालन समितिले नियुक्त गरेको व्यवस्थापन तहको कर्मचारी सम्झनु पर्छ र सो शब्दले त्यस्तो कर्मचारीको रूपमा आंशिक समय काम गर्ने गरी तोकिएको केन्द्रीय विषयगत सङ्घको कार्यकारी प्रमुख वा व्यवस्थापन तहको अन्य कर्मचारीसमेतलाई जनाउनेछ ।

(च) “कोष सञ्चालन समिति” भन्नाले नियमावलीको नियम ७४ को उपनियम (२) बमोजिमको समिति सम्झनु पर्छ ।

(छ) “तरलता सापटी” भन्नाले आवद्ध संस्थालाई दफा २३ को उपदफा (१) बमोजिम कोषबाट उपलब्ध गराइएको फिर्ता गर्नुपर्ने रकम सम्झनु पर्छ ।



- (ज) “दायित्व भुक्तानी सापटी” भन्नाले आबद्ध संस्थालाई दफा २४ को उपदफा (१) बमोजिम कोषबाट उपलब्ध गराइएको फिर्ता गर्नुपर्ने रकम सम्झनु पर्छ ।
- (झ) “निर्धारित सापटी आवश्यकता” भन्नाले कोष सञ्चालन समितिले निर्धारण गरेको मानकबमोजिम गणना गरिएको सहभागी संस्थालाई तत्काल आवश्यक सापटीको रकम सम्झनुपर्दछ ।
- (ञ) “नियमावली” भन्नाले सहकारी नियमावली, २०७५ सम्झनु पर्छ ।
- (ट) “पुनर्सञ्चालन खर्च सापटी” भन्नाले समस्याग्रस्त सहभागी संस्थाको व्यवस्थापनका लागि दफा २५ को उपदफा (१) बमोजिम कोषबाट उपलब्ध गराइएको शोधभर्ना गर्नुपर्ने रकम सम्झनु पर्छ ।
- (ठ) “महासङ्घ” भन्नाले राष्ट्रिय सहकारी महासङ्घ सम्झनु पर्छ ।
- (ड) “व्यवस्थापन समिति” भन्नाले ऐनको दफा १०५ बमोजिम गठन भएको समस्याग्रस्त संस्था वा सङ्घको व्यवस्थापन समिति सम्झनु पर्छ ।
- (ढ) “सहभागी संस्था” भन्नाले ऐनको दफा १०३ को उपदफा (५) बमोजिम कोषमा योगदान गरी सहभागी भएको संस्था सम्झनु पर्छ ।
- (ण) “सापटी” भन्नाले तरलता सापटी, दायित्व भुक्तानी सापटी वा पुनर्सञ्चालन खर्च सापटी सम्झनु पर्छ ।

परिच्छेद - २

स्थिरीकरण कोषको स्थापना र कोषसम्बन्धी व्यवस्था

३. कोष खडा गर्ने निर्णय: (१) ऐनको दफा १०३ को उपदफा (१) मा उल्लिखित संस्थाहरू मिली स्थिरीकरण कोष खडा गर्दा केन्द्रीय विषयगत सङ्घको संयोजकत्वमा दफा ८ बमोजिमको योग्यता पुगेका कम्तीमा तीस वटा संस्थाहरूको प्रारम्भिक भेलाले निर्णय गर्नुपर्नेछ ।

(२) उपदफा (१) बमोजिम निर्णय गर्दा देहायको व्यहोरा खुलाउनुपर्नेछः—

(क) ऐनको दफा १०३ मा उल्लिखित प्रयोजनमा उपयोग गर्ने गरी सोही दफाको उपदफा (१) बमोजिम कोष खडा गरिएको व्यहोरा,



(ख) कोषमा सहभागिताका शर्त बन्देज, कोषको रकमको उपयोग, लेखापालन, लेखापरीक्षण र कोष सञ्चालनसम्बन्धी व्यवस्था ऐन, नियमावली र यो कार्यविधि बमोजिम हुने व्यहोरा,

(ग) नियमावलीको नियम ७४ को उपनियम (४) बमोजिम आवश्यक न्यूनतम प्रारम्भिक योगदान पुग्ने गरी उपदफा (१) बमोजिमका संस्थाहरूका साथै ऐनको दफा १०३ को उपदफा (२) बमोजिम इच्छुक सहकारी संस्था वा निकाय प्रत्येकका तर्फबाट जम्मा गर्ने गरी सहमति जनाइएको रकमको विवरणसहित त्यस्तो रकम जम्मा गर्नुपर्ने मिति,

(घ) केन्द्रीय विषयगत सङ्घले खण्ड (ग) बमोजिम कोषमा प्रारम्भिक योगदानबापत प्राप्त हुने रकम कोषको खाता नखुल्दासम्मका लागि सो सङ्घका अध्यक्ष र प्रमुख कार्यकारी अधिकृतको संयुक्त दस्तखतबाट सञ्चालन हुने गरी राष्ट्रिय सहकारी बैङ्क वा 'क' वर्गको वाणिज्य बैङ्कमा सङ्घको नामको छुट्टै खातामा राखी कोष खडा गर्ने प्रक्रियासमेत पूरा गर्ने लगायत तत्सम्बन्धी अन्य आवश्यक व्यवस्थाको व्यहोरा ।

(३) उपदफा (१) बमोजिमको भेलामा ऐनको दफा १०३ को उपदफा (२) बमोजिम कोषमा योगदान गर्न इच्छुक सहकारी संस्था वा निकायसमेतलाई आमन्त्रित गर्नुपर्नेछ ।

४. निर्णयको जानकारी: (१) केन्द्रीय विषयगत सङ्घले दफा ३ को उपदफा (१) बमोजिमको प्रारम्भिक भेलाबाट कोष खडा गर्ने निर्णय भएको जानकारी विभागमा पठाउनुपर्नेछ ।

(२) उपदफा (१) बमोजिम जानकारी पठाउँदा प्रारम्भिक भेलाको निर्णयको प्रतिलिपिका साथै कोष खडा गर्न आवश्यक न्यूनतम रकम दफा ३ को उपदफा (२) को खण्ड (घ) मा उल्लिखित खातामा जम्मा भएको बैङ्क विवरण (स्टेटमेन्ट) समेत संलग्न गर्नुपर्नेछ ।

(३) विभागले उपदफा (१) बमोजिम प्राप्त जानकारी र सोसँग संलग्न कागजपत्रहरू ऐन, नियमावली र यस कार्यविधि अनुरूप भए, नभएको हेरी आफ्नो राय, सिफारिससहित मन्त्रालयमा पठाउनुपर्नेछ ।

५. मन्त्रालय र नेपाल राष्ट्र बैङ्कको योगदान जम्मा भएको मानिने: ऐनको दफा १०३ को उपदफा (२) बमोजिम मन्त्रालय वा नेपाल राष्ट्र बैङ्कको तर्फबाट कोषमा योगदान गरिने रकमको हकमा रकम निकास वा अन्य प्रक्रियागत कारणले तत्काल केन्द्रीय विषयगत सङ्घले तोकेको बैङ्क खातामा जम्मा नभएको भए तापनि न्यूनतम रकमको गणना प्रयोजनार्थ जम्मा भएको मानिनेछ ।

तर मन्त्रालय वा नेपाल राष्ट्र बैङ्कले त्यस्तो योगदानबापत जम्मा गरिने रकम खुलाएर सो चालु आर्थिक वर्ष व्यतीत नहुँदै कोषको खातामा जम्मा गरिने व्यहोराको जानकारी केन्द्रीय विषयगत सङ्घमा पठाएको हुनुपर्नेछ ।

३



६. कोष खडा हुने: (१) दफा ४ को उपदफा (३) बमोजिम विभागबाट राय, सिफारिससहित जानकारी प्राप्त भएपछि मन्त्रालयले तत्सम्बन्धमा जो बुझनुपर्ने बुझी ऐन, नियमावली र यस कार्यविधिमा व्यवस्था अनुरूप भए अर्थ मन्त्रालयको सहमतिका लागि लेखी पठाउनेछ ।
- (२) उपदफा (१) बमोजिम लेखी पठाइएकोमा अर्थ मन्त्रालयको सहमति प्राप्त भएपछि त्यस्तो सहमतिमा प्राप्त राय, सुझावसमेतलाई दृष्टिगत गरी मन्त्रालयले कोष खडा गर्ने सम्बन्धमा आवश्यक निर्णय गर्नेछ र त्यस्तो निर्णयको जानकारी विभाग र केन्द्रीय विषयगत संघलाई दिनेछ ।
- (३) मन्त्रालयले उपदफा (२) बमोजिम कोष खडा गर्ने निर्णय गर्दा अर्थ मन्त्रालयबाट प्राप्त राय, सुझाव समेतको आधारमा कुनै शर्त बन्देज तोकिदिन सक्नेछ ।

परिच्छेद - ३ सहभागिता

७. कोषमा सहभागी हुने: देहायका बचत तथा ऋणका विषयगत संस्थाहरू कोषमा सहभागी हुन सक्नेछन्:—
- (क) दफा ३ बमोजिमको प्रारम्भिक भेलामा उपस्थित भएर कोष खडा गर्ने निर्णयमा हस्ताक्षर गरी प्रारम्भिक योगदानबापतको रकम जम्मा गरेका दफा ८ बमोजिम निर्धारित योग्यता पुगेका संस्थाहरू र
- (ख) कोष खडा भएपछि दफा ९ बमोजिम सहभागी हुने संस्थाहरू ।
८. सहभागिताको योग्यता: (१) कोषमा सहभागी हुन देहायको योग्यता पुगेको संस्था हुनुपर्नेछ:—
- (क) कम्तीमा पाँच आर्थिक वर्ष कार्यसञ्चालन गरी वार्षिक लेखापरीक्षण सम्पन्न गराएको,
- (ख) तोकिएको समयभित्रै अघिल्ला दुई वर्षको वार्षिक साधारण सभाका बैठक सम्पन्न गरेको
- (ग) कर्जा वर्गिकरण गरी आवश्यक कर्जा नोक्सानी व्यवस्था गरेको,
- (घ) कुल सम्पतिको न्यूनतम पाँच प्रतिशत संस्थागत पुँजी रहेको,
- (ङ) अघिल्ला दुई आर्थिक वर्षहरूमा घाटामा नगएको तथा सञ्चित घाटा नभएको,
- (च) मन्त्रालयबाट स्वीकृत एकीकृत मानदण्डअनुसार उच्च जोखिममा नरहेको,

४



(छ) निवेदन दिँदाका बखत नियामक निकायको निगरानी सूचीमा नपरेको वा शीघ्र सुधार कारवाहीमा सूचीकृत नभएको र

(ज) विभागले स्वीकृत गरेको एकीकृत व्यवस्थापन सूचना प्रणालीमा आबद्ध भएको ।

(२) उपदफा (१) को खण्ड (घ) मा जुनसुकै कुरा लेखिएको भए तापनि कोष सञ्चालन समितिले दुई दशमलव पाँच प्रतिशत भन्दा माथि संस्थागत पुँजी भएका संस्थालाई समेत तीन वर्षभित्र पाँच प्रतिशत संस्थागत पुँजी पुर्याउने शर्तमा सदस्यता दिन सक्नेछ ।

९. सहभागिताका लागि निवेदन दिन सक्ने: (१) कोषमा सहभागी हुन इच्छुक संस्थाले कोष सञ्चालन समितिले तोकेको ढाँचामा कोषमा निवेदन दिन सक्नेछ ।

(२) उपदफा (१) बमोजिम निवेदन दिँदा निवेदनसाथ दफा ८ मा उल्लेख भए बमोजिमको योग्यता पुगेको कागजपत्रसमेत संलग्न राख्नुपर्दछ ।

(३) उपदफा (१) बमोजिम प्राप्त निवेदनउपर कोष सञ्चालन समितिले छानबिन गरी कोषमा त्यस्तो संस्थाको सहभागिता स्वीकृत गर्न सक्नेछ ।

(४) उपदफा (३) बमोजिम छानबिन गर्दा निवेदक संस्थाको उपदफा (१) बमोजिमको योग्यता पुगेको सम्पुष्टि नभएकोमा वा जोखिमावस्थाको गणना वा अन्य कुनै तथ्य यकिन हुन नसकेमा कोष सञ्चालन समितिले स्थलगत जाँचसमेत गराउन सक्नेछ ।

(५) कोषमा संस्थाको सहभागिता स्वीकृतिसम्बन्धी अन्य कुरा कोष सञ्चालन समितिले तय गरे बमोजिम हुनेछ ।

१०. सहभागिताको प्रमाणपत्र: (१) दफा ९ को उपदफा (३) बमोजिम कोषमा सहभागिता स्वीकृत गरिएको संस्थालाई कोष सञ्चालन समितिले तोकेको ढाँचामा अध्यक्षले प्रमाणपत्र दिनेछ ।

(२) दफा ३ को उपदफा (२) को देहाय खण्ड (ग) बमोजिम प्रारम्भिक योगदानबापत कोषमा रकम जम्मा गरी सहभागी भएको संस्थालाई दफा ६ को उपदफा (२) बमोजिम कोष खडा भएको जानकारी प्राप्त भएपछि बसेको कोष सञ्चालन समितिको निर्णयानुसार उपदफा (१) बमोजिम प्रमाणपत्र दिनुपर्नेछ ।

११. सूचना दिन सक्ने: (१) दफा ८ को योग्यता नपुगी कुनै संस्था कोषमा सहभागी भएको जानकारी भएमा कोषमा सहभागी अन्य कुनै संस्थाले सो व्यहोरा उल्लेख गरी कोष सञ्चालन समितिलाई सूचना दिन सक्नेछ ।



(२) उपदफा (१) बमोजिम सूचना प्राप्त भएकोमा वा अन्य कुनै तरिकाले त्यस्तो जानकारी प्राप्त गरेमा कोष सञ्चालन समितिले तत्सम्बन्धमा छानबिन गराउनुपर्नेछ ।

१२. सहभागिता रद्द गर्न सक्ने: (१) देहायको कुनै अवस्थामा कोष सञ्चालन समितिले सहभागी संस्थाको सहभागिता रद्द गर्न सक्नेछः—

(क) दफा ११ को उपदफा (२) बमोजिमको छानबिनबाट दफा ८ बमोजिमको कुनै योग्यता नपुगी कोषमा सहभागी भएको देखिएमा,

(ख) दफा २२ बमोजिम ताकेता पठाउँदा समेत कोषमा बुझाउनुपर्ने योगदानबापतको रकम वा तत्सम्बन्धी आधारप्रमाण दाखिला नगरेमा,

(ग) दफा ३० बमोजिम ताकेता पठाउँदा समेत कोषमा बुझाउनुपर्ने सापटी वा सेवा शुल्कबापतको रकम नबुझाएमा, र

(घ) लगातार दुई वर्षसम्म समयमा साधारण सभा सम्पन्न नगरेमा ।

(२) उपदफा (१) बमोजिम सहभागिता रद्द गर्नुअघि सम्बन्धित संस्थालाई सफाइ पेस गर्ने मनासिब माफिकको मौका दिइनेछ ।

(३) उपदफा (१) को देहाय खण्ड (ख) वा (ग) को अवस्थामा सहभागी संस्थाले सहभागिता रद्द हुनुअगावै कोषमा तिर्नु, बुझाउनुपर्ने रकम ताकेता बमोजिमको म्याद सकिएको दिनपछि दाखिला गरेको अधिल्लो दिनसम्मको ब्याजसहित दाखिला गरेमा कोष सञ्चालन समितिले त्यस्तो संस्थाको सहभागिता कायमै राखिदिन सक्नेछ ।

(४) उपदफा (३) बमोजिमको ब्याज दर पन्ध्र प्रतिशत हुनेछ ।

(५) उपदफा (१) बमोजिम सहभागिता रद्द गरिएको संस्थाले एक पूरा आर्थिक वर्ष व्यतीत भएपछि पुनः सहभागिताका लागि निवेदन दिन सक्नेछ ।

१३. सहभागिता अन्त्य गर्न सक्ने: (१) सहभागी संस्थाले साधारण सभाको दुई तिहाइ बहुमतबाट निर्णय गरी जुनसुकै बेला कोषमा सहभागिता अन्त्य गर्न सक्नेछ ।

(२) उपदफा (१) बमोजिम सहभागिता अन्त्य गरेको जानकारी सहभागी संस्थाले साधारण सभाको निर्णयको प्रमाणित प्रतिसहित कोष सञ्चालन समितिसमक्ष पठाउनुपर्नेछ । त्यसरी जानकारी प्राप्त भएपछि कोष सञ्चालन समितिले सहभागी संस्थाको सहभागिता अन्त्य गर्नुपर्नेछ ।



(३) उपदफा (१) बमोजिम सहभागिता अन्त्य भएको संस्थाले दुई पूरा आर्थिक वर्ष व्यतीत भएपछि पुनः सहभागिताका लागि निवेदन दिन सक्नेछ ।

१४. रकम फिर्ता नहुने: (१) दफा १२ बमोजिम सहभागिता रद्द वा दफा १३ बमोजिम सहभागिता अन्त्य भएकोमा सहभागी संस्थाले कोषमा जम्मा गरेको योगदानबापतको रकम फिर्ता हुने छैन ।

तर त्यस्तो संस्थाले कोषलाई सापटीबापत वा अन्य कुनै रकम तिर्नु, बुझाउनुपर्ने रहेछ भने संस्थाको योगदानबाट कट्टी गरी हिसाब मिलान गरिदिनुपर्नेछ ।

(२) दफा १२ को उपदफा (५) वा दफा १३ को उपदफा (३) बमोजिम पुनः सहभागिताका लागि दिएको निवेदन बमोजिम सहभागिता स्वीकृत गरिएको संस्थाको हकमा सहभागिता रद्द वा अन्त्य हुनु अगावै कोषमा गरेको योगदानको रकमसमेत सापटीको रकम निर्धारण प्रयोजनका लागि गणना गरिनेछ ।

(३) उपदफा (२) बमोजिम गणना गर्दा उपदफा (१) बमोजिम हिसाब मिलान गरिएको भए हिसाब मिलान गरिएपछि बाँकी रहेको योगदान रकमको आधार लिनुपर्नेछ ।

१५. कोष सञ्चालन समितिको निर्णय अन्तिम हुने: कोषमा सहभागिता स्वीकृत वा रद्द गर्ने सम्बन्धमा कोष सञ्चालन समितिको निर्णय अन्तिम हुनेछ ।

परिच्छेद - ४

स्रोत परिचालन

१६. कोषका स्रोतहरू: (१) कोषमा देहायको रकम जम्मा गरिनेछः—

(क) दफा ३ को उपदफा (२) को देहाय खण्ड (ग) बमोजिम सहभागी संस्थाहरूले प्रारम्भिक योगदानबापत जम्मा गरेको रकम,

(ख) कोषमा सहभागी संस्थाहरूबाट नियमावलीको नियम २७ को उपनियम (१) को देहाय खण्ड (छ) बमोजिम वार्षिक योगदानबापत प्राप्त हुने रकम

(ग) ऐनको दफा १०३ को उपदफा (२) बमोजिमका सहकारी संस्था र निकायको योगदानबापत प्राप्त हुने रकम,

(घ) नियमावलीको नियम ७४ को उपनियम (६) बमोजिम नेपाल सरकारले मन्त्रालयमार्फत उपलब्ध गराउने रकम,



(ड) कोषको सापटी शुल्क, बैङ्क खाताको ब्याजलगायतको आम्दानीको रकम,

(च) कोषको सापटी फिर्ता वा खर्च शोधभर्नाबापत प्राप्त हुने रकम र

(छ) कोष परिचालनका क्रममा प्राप्त हुने अन्य कुनै रकम ।

(२) ऐनको दफा १०३ को उपदफा (२) बमोजिम अन्तर्राष्ट्रिय सहकारी संघहरूको योगदान रहने भएमा रकम जम्मा गर्नु पूर्व मन्त्रालयको सहमति लिनु पर्नेछ ।

१७. कोषको खाता: (१) कोषको खाता अध्यक्ष र कोष प्रमुखको संयुक्त दस्तखतबाट सञ्चालन हुने गरी कोष सञ्चालन समितिले तोकेको राष्ट्रिय सहकारी बैङ्क वा 'क' वर्गको वाणिज्य बैङ्कमा कोषको नाममा खोल्नुपर्नेछ ।

(२) उपदफा (१) बमोजिमको खाता खुलेलगत्तै दफा ३ को उपदफा (२) को देहाय खण्ड (घ) बमोजिमको खाता बन्द गरी सम्पूर्ण रकम कोषको खातामा सारी विभागमार्फत मन्त्रालयमा जानकारी गराउनुपर्नेछ ।

१८. कोषमा रकम जम्मा गर्नुपर्ने: (१) सहभागी संस्थाले नियमावलीको नियम २७ को उपनियम (१) को देहाय खण्ड (छ) बमोजिमको रकम प्रत्येक वर्ष साधारण सभा सम्पन्न भएको साठी दिनभित्र कोषको बैङ्क खातामा दाखिला गर्नुपर्नेछ ।

(२) उपदफा (१) बमोजिम रकम दाखिला गरेको जानकारी सोको बैङ्क भौचर र साधारण सभाबाट स्वीकृत वार्षिक लेखापरीक्षण प्रतिवेदनको प्रतिसमेत संलग्न राखी कोष प्रमुखलाई दिनुपर्नेछ ।

१९. प्रारम्भिक योगदानबापतको रकम समायोजन गर्न सक्ने: (१) सहभागी संस्थाले दफा ३ को उपदफा (२) को देहाय खण्ड (ग) बमोजिम प्रारम्भिक योगदानबापत जम्मा गरेको रकम दफा १८ को उपदफा (१) बमोजिम वार्षिक योगदानबापत जम्मा गर्नुपर्ने रकमबाट घटाएर बाँकी रकम मात्र वार्षिक योगदानबापत जम्मा गर्ने गरी समायोजन गर्न सक्नेछ ।

(२) उपदफा (१) बमोजिम रकम समायोजन गरिएको विवरणसहितको जानकारी कोष प्रमुखलाई दिनुपर्नेछ ।

२०. योगदानको अद्यावधिक विवरण पेस गर्नुपर्ने: (१) कोष प्रमुखले सहभागी संस्थाले प्रारम्भिक र वार्षिक योगदानबापत कोषमा जम्मा गर्नुपर्ने रकमको अद्यावधिक विवरण कोष सञ्चालन समितिसमक्ष पेस गर्नुपर्नेछ ।

(२) उपदफा (१) बमोजिमको विवरणमा दफा १९ बमोजिम प्रारम्भिक योगदानबापत सहभागी संस्थाले रकम समायोजन गरेको भए सोसमेत खुलाउनुपर्नेछ ।

८



- (३) उपदफा (१) बमोजिम पेश हुन आएको सहभागी संस्थाको योगदानको अद्यावधिक विवरण यो कार्यविधि बमोजिम भए, नभएको हेरी सञ्चालक समितिले स्वीकृत गर्नुपर्नेछ ।
२१. योगदान स्वीकृतिको जानकारी: (१) कोष सञ्चालन समितिबाट दफा २० बमोजिमको अद्यावधिक विवरण स्वीकृत भएपछि कोष प्रमुखले सहभागी संस्थालाई वर्ष र रकम समेत खुलाएर योगदान स्वीकृतिको जानकारी पठाउनुपर्नेछ ।
- (२) उपदफा (१) बमोजिम जानकारी पठाउँदा सहभागी संस्थाले जम्मा गर्नुपर्ने रकम नपुग भएमा वा समायोजन गरेको रकम नमिलेमा वा जाँचको आधार प्रमाण प्राप्त नभएको कारण कोष सञ्चालन समितिले सहभागी संस्थाको योगदान स्वीकृत नभएकोमा कोष सञ्चालन समितिले निर्णय गरी तत्सम्बन्धी व्यहोरा जनाई नपुग रकम जम्मा गर्न वा आधार प्रमाण पठाउन पन्ध्र दिनको म्याद दिनुपर्नेछ ।
२२. ताकेता पठाउने: दफा ३ को उपदफा (२) को खण्ड (ग) को म्यादभित्र प्रारम्भिक योगदानबापतको रकम वा दफा १८ को उपदफा (१) बमोजिमको म्यादभित्र वार्षिक योगदानबापतको रकम जम्मा नगरेको वा दफा २१ को उपदफा (२) बमोजिम नपुग रकम वा आधार प्रमाण दाखिला नगरेको सहभागी संस्थालाई कोष सञ्चालन समितिले तोकेबमोजिमको समय दिई कोष प्रमुखले त्यस्तो रकम वा आधार प्रमाण दाखिला गर्न ताकेता पठाउनुपर्नेछ ।

परिच्छेद - ५ कोषको उपयोग

२३. तरलता सापटी: (१) ऐनको दफा १०३ को उपदफा (७) को देहाय खण्ड (क) बमोजिम सहभागी संस्थाको तरलता कायम राख्न कोषबाट देहायको सीमामा जुन घटी हुन्छ सोसम्म सापटी दिन सकिनेछः—
- (क) सम्बन्धित सहभागी संस्थाको योगदानको दश गुणा,
(ख) कोषको जम्मा स्रोतको दश प्रतिशत,
(ग) कोषमा तत्काल मौज्दात रहेको अप्रतिबद्ध रकमको बीस प्रतिशत र
(घ) निर्धारित सापटी आवश्यकताको एकसय प्रतिशत ।
- (२) उपदफा (१) बमोजिमको तरलता सापटी सहभागी संस्थाको नगद प्रवाहअनुसार छ महिनासम्मको लागि हुनेछ ।



तर कोष सञ्चालन समितिले आवश्यक देखेमा तरलता सापटीको अवधि अर्को छ महिनासम्म थप गर्न सक्नेछ ।

२४. दायित्व भुक्तानी सापटी: (१) ऐनको दफा १०३ को उपदफा (७) को देहाय खण्ड (ग) बमोजिमको अवस्थामा महासङ्घले ऐनको दफा ११४ को देहाय खण्ड (घ) बमोजिम व्यवस्थापन समितिबाट समस्याग्रस्त सहभागी संस्थाको सञ्चालनको जिम्मेवारी लिएमा महासङ्घलाई कोषबाट त्यस्तो सहभागी संस्थाको दायित्व भुक्तानी गरी पुनः सञ्चालनमा ल्याउने प्रयोजनका लागि देहायको सीमामा जुन घटी हुन्छ सोसम्म सापटी दिन सकिनेछः—

(क) सम्बन्धित सहभागी संस्थाको योगदानको बीस गुणा,

(ख) कोषको जम्मा स्रोतको बीस प्रतिशत,

(ग) कोषमा तत्काल मौज्जात रहेको अप्रतिबद्ध रकमको चालीस प्रतिशत र

(घ) निर्धारित सापटी आवश्यकताको एकसय प्रतिशत ।

(२) उपदफा (१) बमोजिमको दायित्व भुक्तानी सापटीको अवधि सहभागी संस्थाको दायित्वको प्रकृतिअनुसार चार वर्षसम्मको हुनेछ ।

तर कोष सञ्चालन समितिले आवश्यक देखेमा दायित्व भुक्तानी सापटीको अवधि अर्को दुई वर्षसम्म थप गरिदिन सक्नेछ ।

(३) उपदफा (१) बमोजिम संस्थाको दायित्व भुक्तानी गरी पुनः सञ्चालनमा ल्याउनको लागि महासङ्घले केन्द्रीय विषयगत सङ्घको सहयोग लिन सक्नेछ ।

(४) महासङ्घले दायित्व भुक्तानी सापटीको अवधिभित्र कोष सञ्चालन समितिले स्वीकृत गरेको दायित्व भुक्तानी तथा पुनर्सञ्चालन प्रस्तावमा निर्धारण गरिएबमोजिम दायित्व भुक्तानी सापटी फिर्ता गर्नुपर्नेछ ।

(५) उपदफा (५) बमोजिम फिर्ता गर्नुपर्ने रकम सहभागी संस्थाको जायजातको अवस्था हेरी “दायित्व भुक्तानी गरेपछि बचेको रकमले भ्याएसम्म सापटीको सम्पूर्ण” भनी कायम गर्न सकिनेछ ।

(६) कोष सञ्चालन समितिले दायित्व भुक्तानी सापटी स्वीकृत गर्दा ऐनको दफा १०५ बमोजिमको व्यवस्थापन समितिको परामर्श लिन सक्नेछ ।

२५. पुनर्सञ्चालन खर्च सापटी: (१) सहभागी संस्था समस्याग्रस्त भएको खण्डमा ऐनको दफा १०३ को उपदफा (७) को देहाय खण्ड (ख) बमोजिम व्यवस्थापन समितिको खर्च व्यहोर्न व्यवस्थापन



समितिलाई वा महासङ्घले ऐनको दफा ११४ को देहाय खण्ड (घ) बमोजिम व्यवस्थापन समितिबाट समस्याग्रस्त सहभागी संस्थाको सञ्चालनको जिम्मेवारी लिएमा त्यस्तो संस्थाको दायित्व भुक्तानी गरी पुनर्सञ्चालनमा ल्याउने सिलसिलामा लाग्ने प्रशासनिक खर्चबापत ऐनको दफा १०३ को उपदफा (७) को देहाय खण्ड (ग) बमोजिम महासङ्घलाई कोषबाट देहायको सीमामा जुन घटी हुन्छ सोसम्म सापटी दिन सकिनेछ:-

(क) सम्बन्धित सहभागी संस्थाको योगदानको दुई गुणा,

(ख) कोषको जम्मा स्रोतको दुई प्रतिशत,

(ग) कोषमा तत्काल मौज्दात रहेको अप्रतिबद्ध रकमको चार प्रतिशत र

(घ) निर्धारित पुनर्सञ्चालन खर्च आवश्यकताको असी प्रतिशत ।

(२) उपदफा (१) मा जुनसुकै कुरा लेखिएको भएतापनि व्यवस्थापन समितिको हकमा यो व्यवस्था लागू हुने छैन ।

(३) उपदफा (१) बमोजिमको पुनर्सञ्चालन खर्च सापटी कोष सञ्चालन समितिले स्वीकृत गरेको अवधिभित्र व्यवस्थापन समितिले पेस गरेको समस्याग्रस्त सहभागी संस्थाको व्यवस्थापन प्रस्ताव वा महासङ्घले पेस गरेको दायित्व भुक्तानी तथा पुनर्सञ्चालन कार्ययोजनासहितको प्रस्तावमा निर्धारण गरिएबमोजिम व्यवस्थापन समिति वा महासङ्घको तर्फबाट शोधभर्ना गर्नुपर्नेछ ।

(४) उपदफा (३) बमोजिम फिर्ता गर्नुपर्ने रकम समस्याग्रस्त सहभागी संस्थाको जायजैथाको अवस्था हेरी “दायित्व भुक्तानी गरेपछि बचेको रकमले भ्याएसम्म सापटीको सम्पूर्ण” भनी कायम गर्न सकिनेछ ।

२६. सापटी मागपत्र: (१) तरलता सापटीका लागि सहभागी संस्थाले, दायित्व भुक्तानी सापटीका लागि महासङ्घले र पुनर्सञ्चालन खर्च सापटीका लागि महासङ्घ वा व्यवस्थापन समितिले कोष सञ्चालन समितिमा समितिले तोकेको ढाँचामा देहायको कागजपत्र संलग्न गरी मागपत्र पेस गर्न सक्नेछ ।

(क) सहभागी संस्था वा महासङ्घको समिति र व्यवस्थापन समितिको हकमा व्यवस्थापन समितिको सापटीको रकम, अवधि र माग गर्नुपर्नाको औचित्यसमेत खुलेको निर्णयको प्रतिलिपि,

(ख) दायित्व भुक्तानी सापटीको हकमा ऐनको दफा ११४ को देहाय खण्ड (घ) बमोजिम व्यवस्थापन समितिले समस्याग्रस्त सहभागी संस्थाको सञ्चालनको जिम्मेवारी दिएको



आधारप्रमाणका साथै त्यस्तो जिम्मेवारी दिँदा कुनै शर्तबन्देज राखिएको भए सोको प्रतिलिपि एवं समस्याग्रस्त सहभागी संस्थाको दायित्व भुक्तानी तथा पुनर्सञ्चालन कार्ययोजनासहितको प्रस्ताव,

(ग) पुनर्सञ्चालन खर्च सापटीको हकमा व्यवस्थापन समिति भए समस्याग्रस्त सहभागी संस्थाको व्यवस्थापन प्रस्ताव र महासङ्घ भए ऐनको दफा ११४ को देहाय खण्ड (घ) बमोजिम व्यवस्थापन समितिले समस्याग्रस्त सहभागी संस्थाको सञ्चालनको जिम्मेवारी दिएको आधारप्रमाणका साथै त्यस्तो जिम्मेवारी दिँदा कुनै शर्तबन्देज तोकिएको भए सोको प्रतिलिपि एवं समस्याग्रस्त सहभागी संस्थाको दायित्व भुक्तानी तथा पुनर्सञ्चालन कार्ययोजनासहितको प्रस्ताव,

॥पट

(घ) महासङ्घ र केन्द्रीय विषयगत सङ्घबीच दफा २४ को उपदफा (४) बमोजिमको सहयोगका सम्बन्धमा कुनै समझदारी गरिएको भए समझदारीपत्रको प्रतिलिपि,

(ङ) सहभागी संस्थाको पछिल्लो वार्षिक लेखापरीक्षण प्रतिवेदनको प्रतिलिपि,

(च) उपलब्ध हुनेमा सहभागी संस्थाको अघावधिक हिसाब परीक्षासूची (ट्रायल ब्यालेन्स) र

(छ) कोष सञ्चालन समितिले तोकेको अन्य विवरण वा सम्पुष्टिजनक कागतपत्र ।

२७. सापटी स्वीकृत गर्ने: (१) दफा २६ बमोजिम प्राप्त मागपत्र उपर कोष सञ्चालन समितिले आवश्यक छानबिन गर्नुपर्नेछ ।

(२) उपदफा (१) बमोजिम छानबिन गर्दा मागपत्रको कुनै कुराको सम्पुष्टि नभएकोमा वा पेश भएको कुनै तथ्य यकिन हुन नसकेकोमा कोष सञ्चालन समितिले तत्सम्बन्धमा बुझ्न, थप विवरण वा सम्पुष्टिजनक कागतपत्र माग गर्न वा स्थलगत जाँचसमेत गराउन सक्नेछ ।

ग

(३) कोष सञ्चालन समितिले ऐन, नियमावली र यस कार्यविधिको अधीनमा रही छानबिनबाट उपयुक्त ठहर्‍याएको सीमासम्म सापटी स्वीकृत गर्न सक्नेछ ।

(४) उपदफा (३) बमोजिम सापटी स्वीकृत गर्दा अधिकतम सीमा तोकी सो सीमासम्मको रकम आवश्यकताअनुसार उपयोग गर्न सक्ने व्यवस्था मिलाउनु पर्नेछ ।

(५) उपदफा (३) मा जुनसुकै कुरा लेखिएको भए तापनि कोष सञ्चालन समितिले कोषमा नियमावलीको नियम ७४ को उपनियम (४) बमोजिम न्यूनतम मौज्दात नरहेको वा सोही नियमको उपनियम (५) बमोजिम छ महिनाभित्र न्यूनतम मौज्दात कायम हुने गरी कोषमा थप योगदान प्राप्त हुने सुनिश्चित नभएकोमा वा सहभागी संस्थाको जरुरतका आधारमा निर्धारित प्राथमिकता क्रमको विचार गरी कुनै वा सबै मागपत्र तत्काल स्वीकृत नगर्न सक्नेछ ।



(६) उपदफा (३) बमोजिम सापटी स्वीकृत गर्दा कोष सञ्चालन समितिले त्यस्तो सापटीको प्राप्ति, उपयोग, फिर्ता वा शोधभर्ना, सहभागी संस्था वा महासङ्घले पालना गर्नुपर्ने मानक एवं प्रतिवेदनका सम्बन्धमा मनासिब शर्तबन्देज तोक्न सक्नेछ ।

(७) सापटी स्वीकृतिसम्बन्धी अन्य कुरा कोष सञ्चालन समितिले तय गरेबमोजिम हुनेछ ।

२८. सम्झौता गर्नुपर्ने: कोषबाट सापटी प्रदान गर्दा कोष सञ्चालन समितिले तोकेको ढाँचामा सम्झौता गर्नुपर्नेछ ।

२९. सापटी सेवा शुल्क: (१) कोषबाट प्रदान गरिने तरलता सापटीमा वार्षिक एक प्रतिशत ननाघने गरी र दायित्व भुक्तानी सापटीमा वार्षिक शून्य दशमलव पाँच प्रतिशत ननाघने गरी कोष सञ्चालन समितिले तोकेबमोजिम सेवा शुल्क लाग्नेछ ।

तर पुनर्सञ्चालन खर्च सापटीमा कुनै सेवा शुल्क लाग्ने छैन ।

(२) सेवा शुल्क गणना गर्दा स्वीकृत सीमाबाट उपयोग गरिएको रकम र अवधिको मात्र आधार लिनुपर्नेछ ।

३०. सापटी फिर्ता गर्नुपर्ने: (१) कोषबाट प्रदान गरिएको सापटी सम्झौताको सर्तबमोजिम सेवा शुल्क लाग्नेमा सेवा शुल्कसहित फिर्ता गर्नुपर्नेछ ।

(२) निर्धारित अवधिभित्र सापटी वा सेवा शुल्कबापतको रकम नबुझाएकोमा कोष सञ्चालन समितिको निर्णयानुसारको समय दिई कोष प्रमुखले त्यस्तो रकम बुझाउन निश्चित अवधि तोकी ताकेता गर्नुपर्नेछ ।

३१. सापटी दुरुपयोग गर्न नहुने: (१) कोषबाट प्रदान गरिएको सापटी जुन प्रयोजनका लागि प्रदान गरिएको हो सो बाहेकको अन्य कुनै प्रयोजनमा प्रयोग गर्न पाइने छैन ।

(२) स्वीकृत सापटीको रकम पूरै वा आंशिक रूपमा प्रदान गरिएको प्रयोजनमा आवश्यक नहुने देखिएको खण्डमा तुरुन्त रकम नलगिएको भए सीमा घटाइदिन र रकम लगिएको भए अतिरिक्त रकम फिर्ता गरी सीमा समेत घटाइदिन कोष सञ्चालन समितिमा निवेदन दिनुपर्नेछ ।

(३) कोष सञ्चालन समितिले उपदफा (२) को प्रयोजनका लागि निवेदनको ढाँचा तोक्न सक्नेछ ।

३२. मिन्हा दिन सक्ने: (१) कोषबाट प्रदान गरिएको दायित्व भुक्तानी सापटी वा पुनर्सञ्चालन खर्च सापटी वा सेवा शुल्कको रकम नियमावलीको नियम ७४ को उपनियम (९) बमोजिम फिर्ता हुन सक्ने अवस्था नरहेको खण्डमा कोष सञ्चालन समितिले मिन्हा दिन सक्नेछ ।



तर त्यसरी मिन्हा दिनुअघि त्यस्तो सापटी वा सेवा शुल्कको रकम फिर्ता, शोधभर्ना वा प्राप्त हुन सक्ने अवस्था रहे, नरहेको भन्ने सम्बन्धमा यकिन गर्न उपसमिति गठन गरी सो उपसमितिका आधारप्रमाणसहितको प्रतिवेदन लिनुपर्नेछ ।

३३. नेपाल सरकार वा नेपाल राष्ट्र बैङ्कको धितोपत्र किन्न सक्ने: देहायको अवस्थामा कोष सञ्चालन समितिले निर्णय गरेको अनुपात ननाघ्ने गरी कोषको रकमबाट नेपाल सरकारको बचतपत्र, विकास ऋणपत्र वा नेपाल राष्ट्र बैङ्कको ट्रेजरी बिललगायतको धितोपत्र किन्न सकिनेछः—


- (क) सहभागी संस्थाको सापटी मागको क्रम हेरी कोषको तरलता बढी रहेको,
- (ख) नियमावलीको नियम ७४ को उपनियम (४) बमोजिमको न्यूनतम मौज्दात कायम हुने र
- (ग) नियमावलीको नियम ७४ को उपनियम (७) बमोजिम नेपाल सरकारलाई फिर्ता गर्नुपर्ने रकम नभएको ।

परिच्छेद - ६

कार्यव्यवस्था

३४. कोष सञ्चालन समितिको काम, कर्तव्य र अधिकार: (१) ऐन, नियमावली र यस निर्देशिकामा अन्यत्र लेखिएको काम, कर्तव्य र अधिकारका अतिरिक्त कोष सञ्चालन समितिको काम, कर्तव्य र अधिकार देहायबमोजिम हुनेछः—

- (क) मन्त्रालयको स्वीकृतिमा कोष सञ्चालनका लागि अन्य आवश्यक कार्यविधिहरू बनाउने,
- (ख) कोषको स्रोत परिचालन योजना, वार्षिक बजेट तथा कार्यक्रम स्वीकृत गर्ने,
- (ग) कोषको कार्यविशेषमा उपसमिति गठन गरी प्रतिवेदन लिने तथा निर्देशन दिने,
- (घ) कोषका सरोकारवालाहरू बीच सहकार्य तथा समन्वय गर्ने,
- (ङ) लेखापरीक्षक नियुक्त गर्ने,
- (च) वार्षिक लेखापरीक्षण प्रतिवेदनमा औल्याइएका त्रुटी सुधार एवं बेरुजु फछ्छ्यौट गर्ने, गराउने,
- (छ) मन्त्रालयको स्वीकृति लिई समान उद्देश्य भएका अन्तर्राष्ट्रिय वा वैदेशिक निकाय वा विकास साझेदारहरूसँग अनुभव आदानप्रदान एवं सहयोग प्रवर्धन गर्ने,



- (ज) विभागबाट स्वीकृत प्रमाणीकरण प्रणालीसमेतका आधारमा सहभागी संस्थाहरूको वित्तीय जोखिमावस्थाको निरन्तर जानकारी राखी तदनुसार सम्भावित समस्या टार्न सम्बन्धित सहभागी संस्थासँगको परामर्शमा तय भएबमोजिम तरलता सापटी व्यवस्थालगायतका निरोधात्मक उपायहरू अपनाउन पहल लिने,
- (झ) कोषमा सहभागी नभएका संस्थाहरूलाई सहभागी हुन अभिप्रेरित गर्ने गरी प्रवर्धनात्मक कार्य सञ्चालन गर्ने,
- (ञ) उपसमिति, अध्यक्ष वा कोष प्रमुखलाई आवश्यकताअनुसारको अधिकार प्रत्यायोजन गर्ने,
- (ट) मन्त्रालयबाट दिइएका निर्देशनको कार्यान्वयन गर्ने, गराउने र
- (ठ) कोषको उद्देश्य प्राप्त गर्न आवश्यक अन्य कार्यहरू गर्ने ।

३५. कोष सञ्चालन समितिको बैठक: (१) कोष सञ्चालन समितिको बैठक आवश्यकताअनुसार बस्नेछ ।

तर दुई बैठकबीचको अवधि साधारणतया चार महिनाभन्दा बढी हुने छैन ।

- (२) कोष सञ्चालन समितिको बैठक अध्यक्षले र अध्यक्षको अनुपस्थितिमा मन्त्रालयको प्रतिनिधि सदस्यले बोलाउनेछ ।
- (३) कोष सञ्चालन समितिको बैठकको अध्यक्षता अध्यक्षले, अध्यक्षको अनुपस्थितिमा मन्त्रालयको प्रतिनिधि सदस्यले र मन्त्रालयको प्रतिनिधि सदस्य पनि अनुपस्थित रहेकोमा उपस्थित सदस्यहरूले आफूमध्येबाट छानेको सदस्यले गर्नेछ ।
- (४) कोष सञ्चालन समितिको बैठकको गणपूरक सङ्ख्या एकाउन्न प्रतिशत हुनेछ र बैठकले उपस्थित सदस्यहरूको बहुमतबाट निर्णय गर्नेछ ।

तर दफा २३, २४, २५ र २७ बमोजिम सापटी स्वीकृत गर्ने कोष सञ्चालक समितिको बैठकमा अर्थ मन्त्रालय र नेपाल राष्ट्र बैंकका प्रतिनिधिको अनिवार्य उपस्थितिमा मात्र निर्णय हुन सक्नेछ ।

(५) बैठकको कार्यविधि कोष सञ्चालन समिति आफैले निर्धारण गरेबमोजिम हुनेछ ।

३६. कार्यसञ्चालन: (१) कोषको कामकारोबार कोषको नाममा सञ्चालन हुनेछ ।

(२) कोषको कार्यालय केन्द्रीय विषयगत सङ्घमा रहनेछ ।

(३) कोष सञ्चालन समितिले कोषको कार्यसञ्चालनका लागि कोष प्रमुख र आवश्यक अन्य कर्मचारीको नियुक्ति गर्न सक्नेछ ।

१५

नेपाल श्रमिक संघ



- (४) उपदफा (३) बमोजिम नियुक्ति नभएसम्म केन्द्रीय विषयगत सङ्घको कार्यकारी प्रमुखले नै कोष प्रमुखको रूपमा कार्य गर्नेछ र कोषलाई आवश्यक अन्य कर्मचारीसमेत केन्द्रीय विषयगत सङ्घले व्यवस्था गर्नेछ ।
- (५) कोषको कामकारोबारसम्बन्धी अन्य व्यवस्था कोष सञ्चालन समितिले स्वीकृत गरेबमोजिम हुनेछ ।
३७. व्यवस्थापन खर्च: (१) कोषको आम्दानी नभएसम्म कोष सञ्चालन समितिको खर्चलगायत कोष सञ्चालन खर्च केन्द्रीय विषयगत सङ्घले व्यहोर्नेछ ।
- (२) उपदफा (१) बमोजिम केन्द्रीय विषयगत सङ्घबाट बेहोरिएको खर्चमध्ये सो सङ्घको वार्षिक लेखापरीक्षण प्रतिवेदनसमेतका आधारमा कोष सञ्चालन समितिले प्रमाणित गरेसम्मको खर्च नियमावलीको नियम ७४ को उपनियम (९) बमोजिम कोषको आम्दानीबाट तोकिएको सीमाको रकमबाट शोधभर्ना दिन सकिनेछ ।
- (३) उपदफा (१) बमोजिमको कोष व्यवस्थापन खर्चमा नेपाल सरकारले कुनै खर्च व्यहोर्ने छैन ।
३८. लेखापालन: कोषको आर्थिक कारोबारको लेखापालन ऐनको दफा ७४ बमोजिम गर्नुपर्नेछ ।
३९. लेखापरीक्षण: (१) प्रत्येक आर्थिक वर्षको कोषको लेखापरीक्षण सो आर्थिक वर्ष व्यतीत भएको तीन महिनाभित्र कोष सञ्चालन समितिबाट नियुक्त ऐनबमोजिम योग्यता पुगेको इजाजतप्राप्त लेखापरीक्षकबाट गराउनुपर्नेछ ।
- (२) लेखापरीक्षण सम्पन्न भएको मितिले तीस दिनभित्र लेखापरीक्षण प्रतिवेदन विभाग र मन्त्रालयमा पेश गर्नुपर्नेछ ।

परिच्छेद - ७

विविध

४०. प्रमाणीकरण प्रणालीमा आवद्ध हुनुपर्ने: सहभागी संस्था कोषमा सहभागी भएको एक वर्षभित्र विभागले स्वीकृत गरेको वा मान्यता दिएको प्रमाणीकरण प्रणालीमा आवद्ध हुनुपर्नेछ ।
४१. प्रतिवेदन पेश गर्नुपर्ने: कोष सञ्चालन समितिले प्रत्येक आर्थिक वर्ष व्यतीत भएको चार महिनाभित्र कोषको कामकारोबार र वित्तीय अवस्थाको विवरणसहितको वार्षिक प्रतिवेदन विभागमार्फत मन्त्रालयमा पेश गर्नुपर्नेछ ।

१६



४२. निरीक्षण गर्न तथा निर्देशन दिन सक्ने: (१) मन्त्रालयले जुनसुकै बखत कोषको काम—कारोबारको निरीक्षण गर्न वा विभागबाट निरीक्षण गराउन सक्नेछ ।
- (२) उपदफा (१) बमोजिमको निरीक्षण प्रतिवेदन वा दफा ४१ बमोजिम प्राप्त प्रतिवेदनका आधारमा मन्त्रालयले आवश्यक निर्देशन दिन सक्नेछ ।
४३. गोपनीयता कायम राख्नुपर्ने: (१) कोषको प्रयोजनका लागि सहभागी संस्थाहरूबाट प्राप्त वित्तीय विवरणहरू र सोको सम्पुष्टिजनक कागतपत्रसमेतको गोपनीयता कायम राख्नुपर्नेछ ।
- (२) उपदफा (१) बमोजिमका विवरण वा कागजपत्र सूचनाको हकसम्बन्धी ऐन, २०६४ को दफा ३ को उपदफा (३) को देहाय खण्ड (ग) अन्तर्गत मानिनेछ ।
- (३) उपदफा (१) वा (२) मा जुनसुकै कुरा लेखिएको भए तापनि प्रचलित कानूनबमोजिम अदालत वा अधिकारप्राप्त निकाय वा अधिकारीबाट त्यस्तो कानूनको प्रयोजनार्थ लिखित आदेश वा पत्रबाट माग भइआएको विवरण वा कागजपत्र कोष प्रमुखको स्वीकृति लिई उपलब्ध गराउन बाधा पर्ने छैन ।
४४. वार्षिक परामर्श बैठक: (१) कोष सञ्चालन समितिले प्रत्येक आर्थिक वर्ष व्यतीत भएको छ महिनाभित्र सहभागी संस्थाहरूसँग परामर्श बैठक राख्नुपर्नेछ ।
- (२) उपदफा (१) बमोजिमको परामर्श बैठकमा सहभागी संस्था, ऐनको दफा १०३ को उपदफा (२) बमोजिम कोषमा योगदान गर्ने सहकारी संस्था वा निकाय र अन्य सरोकारवालाहरू सहभागी हुनेछन् ।
- (३) परामर्श बैठकमा अध्यक्षले कोष सञ्चालन समितिका तर्फबाट वार्षिक प्रतिवेदन प्रस्तुत गर्नेछ ।
- (४) कोष सञ्चालन समितिले परामर्श बैठकका सहभागीहरूबाट प्राप्त सबै उपयुक्त सुझावहरू कार्यान्वयन गर्ने, गराउने व्यवस्था मिलाउनुपर्नेछ ।
- (५) अध्यक्षले परामर्श बैठकको छलफलको व्यहोरा एवं निर्णयसहितको प्रतिवेदन विभागमार्फत मन्त्रालयमा पठाउनुपर्नेछ ।
४५. व्याख्या गर्ने अधिकार: यो कार्यविधिको व्याख्या गर्ने अधिकार मन्त्रालयमा रहनेछ ।